



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tmien Awla)

11 ta' Mejju 2017*

“Rinviju għal deċiżjoni preliminari — Trasport bl-ajru — Regolament (KE) Nru 261/2004 — Artikolu 5(1)(c) — Kumpens u assistenza lill-passiġġieri fil-każ ta' kancellazzjoni ta' titjira — Eżenzjoni mill-obbligu ta' kumpens — Kuntratt ta' trasport konkluz permezz ta' aġent tal-ivvjaġġar online — Trasportatur bl-ajru li informa fiż-żmien lill-aġent tal-ivvjaġġar dwar bidla fil-ħin tat-titjira — Aġent tal-ivvjaġġar li kkomunika l-imsemmija informazzjoni lil passiġġier permezz tal-posta elettronika għaxart ijiem qabel it-titjira”

Fil-Kawża C-302/16,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mir-rechtbank Noord-Nederland (qorti tal-Pajjiżi l-Baxxi tat-tramuntana), permezz ta' deċiżjoni tat-18 ta' Mejju 2016, li waslet fil-Qorti tal-Ġustizzja fis-27 ta' Mejju 2016, fil-proċedura

Bas Jacob Adriaan Krijgsman

vs

Surinaamse Luchtvaart Maatschappij NV,

IL-QORTI TAL-ĠUSTIZZJA (It-Tmien Awla),

komposta minn M. Vilaras, President tal-Awla, J. Malenovský u D. Šváby (Relatur), Imħallfin,

Avukat Ġenerali: H. Saugmandsgaard Øe,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għal Surinaamse Luchtvaart Maatschappij NV, minn A. J. F. Gonesh, advocaat,
- għall-Gvern Franciż, minn D. Colas kif ukoll minn E. de Moustier u M.-L. Kitamura, bhala aġenti,
- għall-Gvern Awstrijak, minn G. Eberhard, bhala aġent,
- għall-Gvern Pollakk, minn B. Majczyna, bhala aġent,
- għall-Kummissjoni Ewropea, minn N. Yerrell u F. Wilman, bhala aġenti,

* Lingwa tal-kawża: l-Olandiż.

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 5(l)(c) tar-Regolament (KE) Nru 261/2004 tal-Parlament Ewropew u tal-Kunsill, tal-11 ta' Frar 2004, li jistabbilixxi regoli komuni dwar il-kumpens u l-assistenza għal passigġieri fil-każ li ma jithallewx jitilgħu u ta' kancellazzjoni jew dewmien twil ta' titjiriet, u li jħassar ir-Regolament (KEE) Nru 295/91 (ĠU Edizzjoni Speċjali bil-Malti, Kapitolu 7, Vol. 8, p. 10).
- 2 Din it-talba giet ipprezentata fil-kuntest ta' tilwima bejn Bas Jacob Adriaan Krijgsman u Surinaamse Luchtvaart Maatschappij NV (iktar 'il quddiem "SLM"), trasportatur bl-ajru, fir-rigward tar-rifjut min-naħa tiegħu li jagħti kumpens lil B. J. A. Krijgsman għall-kancellazzjoni tat-titjira tiegħu.

Id-dritt tal-Unjoni

Ir-Regolament Nru 261/2004

- 3 Il-premessi 1, 7 u 12 tar-Regolament Nru 261/2004 jiddikjaraw:

“(1)

Azzjoni mil-Komunitá fil-qasam ta' transport permezz ta' l-ajru għandha jkollha l-iskop, fost affarijiet oħrajn, li tassigura livell ogħli ta' protezzjoni għall-passigġieri. 'Il fuq minn dan, konsiderazzjoni sħiħa għandha tiġi meħuda tal-htigijiet ta' protezzjoni tal-konsumatur b'mod ġenerali.

[...]

- (7) Sabiex tiġi assigurata l-applikazzjoni effettiva ta' dan ir-Regolament, l-obbligazzjonijiet li johloq għandhom jibqgħu mal-trasportatur ta' l-ajru li qed jopera li jwettaq jew li għandu l-ħsieb li jwettaq titjira, kemm jekk b'ingenji ta' l-ajru li qeghdin fil-proprjetà, taħt kiri dry jew wet, jew fuq kwalunkwe bażi oħra.

[...]

- (12) Il-problemi u l-inkonvenjenza għal passigġieri kkawżati minn kancellazzjoni ta' titjiriet għandhom ukoll jiġu mnaqqsin. Dan għandu jiġi miksub permezz tat-tkegġig tat-trasportaturi biex jinfurmaw lill-passigġieri b'kancellazzjonijiet qabel il-ħin skedat tat-tluq u minn barra dan biex joffrullhom arrangament għall-vjaġġ raġonevoli, sabiex il-passigġieri jistgħu jagħmlu arrangamenti oħrajn. Trasportaturi ta' l-ajru għandhom jikkompensaw passigġieri jekk jonqsu milli jagħmlu dan, hliet għal meta l-kancellazzjoni sseħħ f'ċirkostanzi straordinarji li ma setgħux jiġu evitati anki jekk il-mizuri raġonevoli kollha kienu ttieħdu.”

- 4 L-Artikolu 2 ta' dan ir-regolament jipprovdi:

“Għall-iskopijiet ta' dan ir-Regolament:

[...]

b) ‘trasportatur ta’ l-ajru li jopera’ ifisser trasportatur ta’ l-ajru li jwettaq jew li għandu l-ħsieb li jwettaq titjira taht kuntratt ma’ passigġier jew f’isem persuna oħra, legali jew naturali, li għandha kuntratt ma’ dak il-passigġier;

[...]”

5 L-Artikolu 3(5) ta’ dan ir-regolament jippreċiża:

“Dan ir-Regolament għandu japplika għal kwalunkwe trasportatur ta’ l-ajru li jopera li jipprovdi trasport għall-passigġieri koperti mil-paragrafi 1 u 2. Fejn trasportatur ta’ l-ajru li jopera li m’għandu l-ebda kuntratt mal-passigġier iwettaq obbligazzjonijiet taht dan ir-Regolament, għandu jiġi meqjus li qed jagħmel dan f’isem il-persuna li għandha kuntratt ma’ dak il-passigġier.”

6 L-Artikolu 5(1) u (4) tal-istess regolament huwa fformulat fit-termini li ġejjin:

“1. Fil-każ ta’ kancellazzjoni ta’ titjira, il-passigġieri in kwistjoni għandhom:

[...]

c) jkollhom id-dritt għal kumpens mit-trasportatur ta’ l-ajru li jopera skond l-Artikolu 7, kemm-il darba:

i) huma informati bil-kancellazzjoni mill-inqas ġimgħatejn qabel il-ħin tat-tluq skedat;

[...]

4. L-onus tal-provi fir-rigward tal-kwistjonijiet ta’ jekk u meta l-passigġier ġie informat bil-kancellazzjoni tat-titjira għandha tkun ir-responsabbilitá tat-trasportatur ta’ l-ajru li jopera.”

7 L-Artikolu 7(1) tar-Regolament Nru 261/2004 jippreċiża li:

“Fejn referenza hi magħmula għal dan l-Artikolu, passigġieri għandhom jirċievu kumpens li jammonta għal:

a) EUR 250 għat-titjiriet kollha ta’ 1500 kilometru jew inqas;

b) EUR 400 għat-titjiriet intra-Komunitarji kollha ta’ aktar minn 1500 kilometru, u għat-titjiriet oħrajn kollha bejn 1500 u 3500 kilomentru;

c) EUR 600 għat-titjiriet kollha li ma jaqawx taht (a) jew (b).

[...]”

8 L-Artikolu 13 ta’ dan ir-regolament jiddisponi:

“F’każijiet fejn trasportatur ta’ l-ajru li jopera jhallas kumpens jew jilhaq l-obbligazzjonijiet oħra li għandu d-dmir iwettaq taht dan ir-Regolament, l-ebda dispożizzjoni ta’ dan ir-Regolament ma jista’ jiġi interpretat li jirrestringi d-dritt tiegħu li jfittex kumpens minn kwalunkwe persuna, inklużi partijiet terzi, skond il-liġi applikabbli. Partikolarment, dan ir-Regolament m’għandu bl-ebda mod jirrestringi d-dritt tal-trasportatur ta’ l-ajru li jopera biex ifittex rimbors minn operatur tat-tour jew persuna oħra ma’ liema l-trasportatur ta’ l-ajru li jopera għandu kuntratt. B’mod simili, l-ebda dispożizzjoni ta’ dan ir-Regolament ma tista’ tiġi interpretata li tirrestringi d-dritt ta’ operatur tat-tour jew ta’ parti terza, barra minn passigġier, ma’ liema trasportatur ta’ l-ajru li jopera għandu kuntratt, biex ifittex rimbors jew kumpens mil-trasportatur ta’ l-ajru li jopera skond il-liġijiet applikabbli rilevanti.”

Il-kawża prinċipali u d-domanda preliminari

- 9 Fis-sit internet www.gate1.nl (iktar 'il quddiem is-“sit Gate 1”), B. J. A. Krijgsman għamel riżervazzjoni għal titjira bir-ritorn Amsterdam Schiphol (il-Pajjiżi l-Baxxi)-Paramaribo (is-Suriname), operata minn SLM. It-tluq tal-ewwel titjira kien previst fl-14 ta' Novembru 2014 fit-15:15.
- 10 Fid-9 ta' Ottubru 2014, SLM informat lis-sit Gate 1 dwar il-kancellazzjoni ta' din it-titjira.
- 11 Fl-4 ta' Novembru 2014, B. J. A. Krijgsman irċieva posta elettronika mis-sit Gate 1 li kienet tinformah li t-titjira tiegħu issa kienet prevista għall-15 ta' Novembru 2014 fit-15:15.
- 12 Fl-20 ta' Dicembru 2014, B. J. A. Krijgsman talab kumpens lil SLM f'dan ir-rigward, liema talba ġiet miċhuda, fil-5 ta' Marzu 2015, minhabba li l-informazzjoni dwar il-bidla fid-data tat-tluq kienet ġiet ikkomunikata lis-sit Gate 1, fid-9 ta' Ottubru 2014.
- 13 Fit-12 ta' Ġunju 2015, is-sit Gate 1 informa lil B. J. A. Krijgsman li kien qed jiċhad kull responsabbiltà għad-dannu li għalih intalab iħallas kumpens għar-raġunijiet li, essenzjalment, qabel kolloxx, il-mandat tiegħu kien limitat għall-konkluzjoni ta' kuntratti bejn passigġieri u trasportaturi bl-ajru, sussegwentement, li għaldaqstant huwa ma kienx responsabbli għal bidliet fil-hinijiet imwettqa minn trasportatur bl-ajru u, fl-aħħar nett, li r-responsabbiltà li l-passigġieri jigu informati f'sitwazzjoni bħal din kienet taqa' fuq it-trasportatur bl-ajru, li lulu kien ġie kkomunikat, fil-fajl ta' riżervazzjoni, l-indirizz elettroniku tal-passigġier.
- 14 Fit-12 ta' Ġunju 2015, B. J. A. Krijgsman, mill-ġdid, talab minn SLM il-ħlas tas-somma f'daqqa ta' EUR 600 imsemmija fl-Artikolu 7(1)(c) tar-Regolament Nru 261/2004. Din it-talba ġiet miċhuda fit-3 ta' Settembru 2015.
- 15 Sussegwentement, B. J. A. Krijgsman adixxa r-rechtbank Noord-Nederland (qorti tal-Pajjiżi l-Baxxi tat-tramuntana) sabiex jikseb il-kundanna, b'decizjoni eżekuttiva għal kull dispożizzjoni, ta' SLM għall-ħlas tal-imsemmi ammont.
- 16 SLM tikkontesta din it-talba. Hija ssostni, qabel kolloxx, li B. J. A. Krijgsman kien ikkonkluda kuntratt ta' vvjaġġar ma' aġent tal-ivvjaġġar. Sussegwentement, hija tenfasizza li l-aġenti tal-ivvjaġġar kollha li jikkummerċjalizzaw il-biljetti tagħha, inkluż is-sit Gate 1, ġew informati dwar il-kancellazzjoni tat-titjira tal-14 ta' Novembru 2014. Fl-aħħar nett, hija tosserva li hija użanza li t-trasportaturi bl-ajru jikkomunikaw l-informazzjoni tagħhom relatata mat-titjiriet lill-aġenti tal-ivvjaġġar li kkonkludew il-kuntratt ta' vvjaġġar u ta' trasport f'isem il-passigġieri, fejn dawn l-aġenti għandhom jittrażmettu din l-informazzjoni lill-passigġieri. Issa, f'dan il-każ, fid-dawl tal-informazzjoni pprovduta minn SLM lis-sit Gate 1, fid-9 ta' Ottubru 2014, B. J. A. Krijgsman għandu jitqies li ġie informat bil-kancellazzjoni tat-titjira tiegħu iktar minn ġimagħtejn qabel il-hin tat-tluq previst għaliha.
- 17 Il-qorti tar-rinviju tqis li r-Regolament Nru 261/2004 ma jispeċifikax il-modalitajiet li skonthom it-trasportatur bl-ajru għandu jinforma lill-passigġieri fil-każ ta' kancellazzjoni ta' titjira fl-ipoteżi ta' kuntratt ta' trasport konkluz permezz ta' aġent tal-ivvjaġġar jew ta' sit internet.
- 18 F'dawn iċ-ċirkustanzi, ir-rechtbank Noord-Nederland (qorti tal-Pajjiżi l-Baxxi tat-tramuntana) iddecidiet li tissospendi l-proċedimenti quddiemha u li tagħmel lill-Qorti tal-Ġustizzja d-domanda preliminari segwenti:

“Liema rekwiżiti (ta' forma jew ta' sostanza) l-eżekuzzjoni tal-obbligu ta' informazzjoni fis-sens tal-Artikolu 5(1)(c) tar-Regolament Nru 261/2004 għandha tissodisfa meta l-kuntratt ta' trasport ikun ġie konkluz bl-intermedjazzjoni ta' aġent tal-ivvjaġġar jew meta r-reservazzjoni tkun saret permezz ta' sit internet?”

Fuq id-domanda preliminari

- 19 Mid-deċiżjoni tar-rinviju jirriżulta li r-rikorrent fil-kawża prinċipali, passigġier li xtara, permezz ta' aġenzija tal-ivvjaġġar online, biljett fuq titjira operata minn SLM, jitlob minn dan it-trasportatur bl-ajru l-ħlas tal-kumpens previst fl-Artikolu 5(1)(c) u l-Artikolu 7 tar-Regolament Nru 261/2004, minħabba li ma kienx gie informat bil-kancellazzjoni ta' din it-titjira mill-inqas ġimagħtejn qabel il-ħin ta' tluq previst.
- 20 Madankollu huwa paċifiku, skont din id-deċiżjoni, li, iktar minn ġimagħtejn qabel il-ħin tat-tluq previst tat-titjira kkonċernata, l-imsemmi trasportatur bl-ajru informa lill-aġenzija tal-ivvjaġġar online dwar il-kancellazzjoni tat-titjira kkunsidrata, iżda li dan l-aġent informa lir-rikorrent fil-kawża prinċipali biss għaxart ijiem qabel il-ħin tat-tluq previst. F'dan ir-rigward, bl-ebda mod ma jirriżulta mill-imsemmija deċiżjoni li huwa kkontesta l-modalitajiet ta' din l-informazzjoni u n-natura effettiva tagħha.
- 21 B'hekk, permezz tad-domanda tagħha, il-qorti tar-rinviju tistaqsi jekk l-Artikolu 5(1)(c) u l-Artikolu 7 tal-imsemmi regolament għandhomx jiġu interpretati fis-sens li t-trasportatur bl-ajru effettiv għandux iħallas il-kumpens previst minn dawn id-dispożizzjonijiet fil-każ ta' kancellazzjoni ta' titjira li fir-rigward tagħha ma nġhatatx informazzjoni lill-passigġier mill-inqas ġimagħtejn qabel il-ħin tat-tluq previst, inkluż meta dan it-trasportatur ikun informa b'din il-kancellazzjoni, mill-inqas ġimagħtejn qabel dan il-ħin, lill-aġent tal-ivvjaġġar li permezz tiegħu l-kuntratt ta' trasport gie konkluz mal-passigġier ikkonċernat u fejn dan tal-aħħar ma jkunx gie informat minn dan l-aġent f'dan it-terminu ta' żmien.
- 22 L-Artikolu 5(1)(c) tar-Regolament Nru 261/2004 jiddikjara li, fil-każ ta' kancellazzjoni ta' titjira, il-passigġieri kkonċernati għandhom dritt għal kumpens mit-trasportatur bl-ajru effettiv konformement mal-Artikolu 7 ta' dan ir-regolament, sakemm dawn ma jiġux informati dwar il-kancellazzjoni tat-titjira mill-inqas ġimagħtejn qabel il-ħin ta' tluq previst.
- 23 Konformement mal-Artikolu 5(4) tar-Regolament Nru 261/2004, it-trasportatur bl-ajru effettiv għandu l-oneru li jipprova li informa lill-passigġieri bil-kancellazzjoni tat-titjira kkonċernata kif ukoll it-termini ta' żmien li fihom huwa għamel dan.
- 24 Skont ġurisprudenza stabbilita, għall-finijiet tal-interpretazzjoni ta' dispożizzjoni tad-dritt tal-Unjoni, hemm lok li ma jittihdux inkunsiderazzjoni biss kliemha, iżda wkoll il-kuntest tagħha u l-għanijiet imfittxija mil-legiżlazzjoni li tagħha hija tagħmel parti (sentenza tas-16 ta' Novembru 2016, Hemming *et*, C-316/15, EU:C:2016:879, punt 27 kif ukoll il-ġurisprudenza ċċitata).
- 25 F'dan il-każ, hekk kif osservaw il-Gvern Franciż, Awstrijak u Pollakk kif ukoll il-Kummissjoni Ewropea fl-osservazzjonijiet bil-miktub tagħhom, mill-formulazzjoni ċara ta' dawn id-dispożizzjonijiet jirriżulta li, peress li t-trasportatur bl-ajru effettiv ma huwiex f'pożizzjoni li jipprova li l-passigġier ikkonċernat gie informat bil-kancellazzjoni tat-titjira tiegħu iktar minn ġimagħtejn qabel il-ħin ta' tluq previst, huwa għandu jħallas il-kumpens previst minn dawn id-dispożizzjonijiet.
- 26 Kuntrarjament għal dak li ssostni SLM, interpretazzjoni bħal din ma hijiex biss valida meta l-kuntratt ta' trasport ikun gie konkluz direttament bejn il-passigġier ikkonċernat u t-trasportatur bl-ajru, iżda wkoll meta dan il-kuntratt ikun gie konkluz permezz ta' terzi, bħal, fil-każ tal-kawża prinċipali, aġenzija tal-ivvjaġġar online.
- 27 Fil-fatt, hekk kif jirriżulta kemm mill-Artikolu 3(5) tar-Regolament Nru 261/2004 kif ukoll mill-premessi 7 u 12 tiegħu, it-trasportatur bl-ajru effettiv li jopera jew li għandu l-intenzjoni li jopera titjira biss huwa obligat għall-kumpens tal-passigġieri minħabba nuqqasijiet għall-obbligi li jirriżultaw minn dan ir-regolament fosthom, b'mod partikolari, l-obbligu ta' informazzjoni previst fl-Artikolu 5(1)(c) tiegħu.

- 28 Interpretazzjoni bħal din biss tista' tissodisfa l-għan li jiġi żgurat livell għoli ta' protezzjoni tal-passiġġieri msemmi fil-premessa 1 tar-Regolament Nru 261/2004, li tiggarantixxi li l-passiġġier li t-titjira tiegħu giet irrizervata permezz ta' terzi qabel ma giet ikkanċellata jkun f'pożizzjoni li jidentifika lid-debitur tal-kumpens previst fl-Artikolu 5(1)(c) u l-Artikolu 7 ta' dan ir-regolament.
- 29 Għaldaqstant, jeħtieġ li jiġi osservat li l-obbligi li għandu t-trasportatur bl-ajru effettiv skont ir-Regolament Nru 261/2004 huma bla ħsara għad-dritt tiegħu li jitlob kumpens għad-danni, konformement mad-dritt nazzjonali applikabbli, lil kull persuna li minhabba fiha ġew ikkawżati n-nuqqasijiet ta' dan it-trasportatur għat-twettiq tal-obbligi tiegħu, inklużi t-terzi, hekk kif inhu previst fl-Artikolu 13 ta' dan ir-regolament (ara, f'dan is-sens, is-sentenza tas-17 ta' Settembru 2015, van der Lans, C-257/14, EU:C:2015:618, punt 46 u l-ġurisprudenza ċċitata).
- 30 Dan l-artikolu jippreċiża, b'mod partikolari, li r-Regolament Nru 261/2004 bl-ebda mod ma jillimita d-dritt tat-trasportatur bl-ajru effetti milli jitlob kumpens għad-danni lil organizzatur ta' vjaġġi jew lil persuna oħra li magħha t-trasportatur bl-ajru effettiv ikkonkluda kuntratt.
- 31 Fid-dawl tal-kunsiderazzjonijiet preċedenti, jeħtieġ li r-risposta għad-domanda magħmula tkun li l-Artikolu 5(1)(c) u l-Artikolu 7 tar-Regolament Nru 261/2004 għandhom jiġu interpretati fis-sens li t-trasportatur bl-ajru effettiv għandu l-obbligu jhallas il-kumpens previst minn dawn id-dispożizzjonijiet fil-każ ta' kanċellazzjoni ta' titjira li fir-rigward tagħha ma nġhatatx informazzjoni lill-passiġġier mill-inqas ġimagħtejn qabel il-ħin tat-tluq previst, inkluż meta dan it-trasportatur ikun informa b'din il-kanċellazzjoni, mill-inqas ġimagħtejn qabel dan il-ħin, lill-aġent tal-ivvjaġġar li permezz tiegħu l-kuntratt ta' trasport ġie konkluz mal-passiġġier ikkonċernat u fejn dan tal-aħħar ma jkunx ġie informat minn dan l-aġent f'dan it-terminu ta' żmien.

Fuq l-ispejjeż

- 32 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tmien Awla) taqta' u tiddeċiedi:

L-Artikolu 5(1)(c) u l-Artikolu 7 tar-Regolament (KE) Nru 261/2004 tal-Parlament Ewropew u tal-Kunsill, tal-11 ta' Frar 2004, li jistabbilixxi regoli komuni dwar il-kumpens u l-assistenza għal passiġġieri fil-każ li ma jithallewx jitolgħu u ta' kanċellazzjoni jew dewmien twil ta' titjiriet, u li jhassar ir-Regolament (KEE) Nru 295/91, għandhom jiġu interpretati fis-sens li t-trasportatur bl-ajru effettiv għandu l-obbligu jhallas il-kumpens previst minn dawn id-dispożizzjonijiet fil-każ ta' kanċellazzjoni ta' titjira li fir-rigward tagħha ma nġhatatx informazzjoni lill-passiġġier mill-inqas ġimagħtejn qabel il-ħin tat-tluq previst, inkluż meta dan it-trasportatur ikun informa b'din il-kanċellazzjoni, mill-inqas ġimagħtejn qabel dan il-ħin, lill-aġent tal-ivvjaġġar li permezz tiegħu l-kuntratt ta' trasport ġie konkluz mal-passiġġier ikkonċernat u fejn dan tal-aħħar ma jkunx ġie informat minn dan l-aġent f'dan it-terminu ta' żmien.

Firem